

SAMHALDSFASTI

Arbeidsmarknaðareftirlønargrunnurinn



ÁRSFRÁGREIÐING 2024

Um grunnin.....	2
Inngjald.....	2
Útgjald.....	3
Fæið	4
Fyrisiting.....	6
Framtíðarútlit	6
Leiðsluátekning.....	7
Grannskoðanarátekning frá óheftum grannskoðara.....	8
Upplýsingar um grunnin	11
Nýttur roknskaparháttur	12
Rakstrarroknskapur 1. januar - 31. desember 2024.....	15
Fíggjarstøða tann 31. desember 2024.....	16
Fíggjarstøða tann 31. desember 2024.....	17
Notur til ársfrásøgnina.....	18

Um grunnin

Arbeidsmarknaðareftirlønargrunnurin er settur á stovn við løgtingslóg nr. 39 frá 7. mai 1991 við seinni broytingum. Endamálið við grunninum er at tryggja øllum íbúgvum í Føroyum eina arbeidsmarknaðareftirløn.

Eitt stýri við trimum limum fyrisitur Arbeidsmarknaðareftirlønargrunnin. Nýtt stýrið er valt 1. apríl 2025. Stýrið er valt fyri trý ár í senn. Stýrslimirnir eru:

- Malan Johansen, forkvinna
- Kristoffur Laksá, umboðar arbeidsgevararnar
- Elin Sørensen, umboðar arbeidstakararnar

Í 2024 hevur stýrið havt fyra stýrisfundir. Stýrið fylgir við avkastinum av fænum og umrøður hetta á hvørjum fundi. Einaferð um árið gjøgnumgongur stýrið eisini íløgur og váðar nágreiniliga. Á fundinum í juni viðgjørði stýrið roknskapin, og í september varð avgerð tikin um útgjaldið fyri 2025.

Inngjald

Fæið í Arbeidsmarknaðareftirlønargrunninum kemur av, at allir persónar undir pensjónsaldur og allir arbeidsgevarar rinda inn í grunnin. Sambært lógini fyri grunnin umsitur TAKS inngjöld í grunnin.

Inngjaldið frá persónum er eitt prosenttal av árligu skattskyldugu inntøkuni. Arbeidsgevarar rinda eitt prosenttal av útgoldnum A-inntøkum.

Talva 1 vísir, hvat inngjaldið hevur verið í prosent av lønini, síðan grunnurin varð settur á stovn. Inngjaldið er hækkað fleiri ferðir, og frá 2019 er tað 3%. Munur hevur tó ongantíð verið millum inngjaldið hjá arbeidstakarum og arbeidsgevarum.

Ár	Inngjald arbeiðs- gevari	Inngjald arbeiðs- takari
1992 - 2004	0,50%	0,50%
2005	0,75%	0,75%
2006	1,00%	1,00%
2007	1,50%	1,50%
2008 - 2015	1,75%	1,75%
2016	2,25%	2,25%
2017	2,25%	2,25%
2018	2,50%	2,50%
2019 -	3,00%	3,00%

Talva 1 – Inngjaldsprosent í AMEG

Talva 2 vísir inngjöld frá arbeidstakarum (løntakarum) og arbeidsgevarum tilsamans í krónum síðan 2010. Inngjöldini í 2024 vóru tilsamans 774 mió. kr., sum er 5% hægri enn árið fyri.

Útgjald

Regluligar útgjaldingar til pensjónistar úr Arbeidsmarknaðareftirlønargrunninum byrjaðu 1. apríl 1997. Grunnurin hevur, sambært heimild í lóggávuni, gjørt avtalu við TAKS um, at TAKS umsitur útgjaldingarnar úr grunninum.

Talva 2 vísir, at samlaða útgjaldið í 2024 var 713 mió. kr., sum er 5,6% meira enn í 2023.

Talva 3 vísir mánaðarlaga útgjaldið til ein pensjónist, frá 1997 til 2025. Útgjaldið er vaksið úr 500 kr. um mánaðin upp í 6.455 kr. um mánaðin í 2025. 6.455 kr. svarar til fult útgjald. Fyri pensjónistar búsitandi í Føroyum er kravið fyri at fáa fult útgjald, at tey hava búð í minsta lagi 15 ár í Føroyum, frá 15 ára aldri til pensjónsaldur.

Fyri pensjónistar búsitandi uttanlands er kravið, at tey hava búð í minsta lagi 40 ár í Føroyum, millum 15 ára aldur og til pensjónsaldur, fyri at fáa fult útgjald.

Tað er ætlanin hjá Fíggjamálaráðnum at broyta lógina fyri AMEG í 2025, soleiðis at eisini fyri búsitandi í Føroyum verður kravið, at persónur skal hava búð í 40 ár, millum 15 ára aldur og pensjónsaldur, fyri at fáa fult útgjald.

Ár	Inngjöld í mió. kr.	Útgjöld í mió. kr.
2010	255	200
2011	262	215
2012	269	227
2013	276	239
2014	287	253
2015	304	268
2016	403	356
2017	429	384
2018	493	449
2019	625	568
2020	646	600
2021	659	628
2022	690	648
2023	737	675
2024	774	713

Talva 2 – Inngjöld og útgjöld AMEG

Tey, sum ikki uppfylla kravið um fult útgjald, kunnu kortini hava rætt til brotpensjón. Fyri pensjónistar búsitandi uttanlands er kravið, at tey hava búð í Føroyum í minst trý ár, millum 15 ára aldur og pensjónsaldur. Í hesum føri fær pensjónisturin 1/40 av fullum útgjaldi, fyri hvørt árið hann hevur búð í Føroyum, tó í mesta lagi 40 ár. Býr pensjónisturin í Føroyum, fær hann 1/15 av fullum útgjaldi fyri hvørt árið hann hevur búð í Føroyum, tó í mesta lagi 15 ár.

Í desember 2024 var talið av pensjónistum, sum finga pensjón frá AMEG 9.867. Av hesum búðu 1128 uttanlands. 1.023 finga brotpensjón, tað vil siga ikki fulla pensjón. Av hesum 1.023 persónunum bógva 970 uttanlands, og 53 eru búsitandi í Føroyum.

Ár	Upphædd	Ár	Upphædd
1997	500	2012	2.770
1998	525	2013	2.850
1999	560	2014	2.930
2000	595	2015	3.010
2001	620	2016	3.910
2002	650	2017	4.065
2003	680	2018	4.545
2004	700	2019	5.590
2005	910	2020	5.740
2006	1.185	2021	5.865
2007	1.860	2022	5.955
2008	2.230	2023	6.070
2009	2.500	2024	6.325
2010	2600	2025	6.455
2011	2.690		

Talva 3 – Yvirlit yvir mánaðarligt útgjald

Fæið

Inngjaldið í grunnin tilsamans er størri enn útgjaldið (sí talvu 2). Til dømis vóru inngjældini í 2024 61 mió. kr. hægri enn útgjældini. Tað vil siga, at henda upphæddin var afturhildin í grunninum. Orsøkin til, at pengar verða afturhildnir er, at talið av pensjónistum fer at vaksa næstu árin. Sambært Almannaverkinum vóru tað um 8.500 pensjónistar, sum finga útgjald 2024, og sambært fólkatalsframrokningini hjá Hagstovuni verður talið av fólkið 68 ár og eldri gott 11.600 í 2040 og um 14.000 í 2060.

Fyri at sleppa undan at lækka mánaðarliga útgjaldið er tí neyðugt at spara upp til vaksandi talið av pensjónistum.

Burtursæð frá tøka gjaldførinum til dagliga raksturin, er øll fíggjarognin sett í virðisbrøv. Fæið verður røkt eftir íløguheimild frá stýrinum. Íløguheimildin svarar til kunngerðina um røkt av fænum.

Umleið helvtin (44,2%) av allari virðisbrævaognini var sett í dansk realkredittlánsbrøv og 1,9% í dansk statslánsbrøv. Umframt hesi lánbræv vóru umleið 13% sett í altjóða virkislánsbrøv og í lánsbrøv í menningarlandum. Partabrøvini vóru góð 26% av ognini, meðan útlán og íløgur í alternativ vóru 12%. Øll hesi tøl eru miðal fyri árið.

Talva 4 vísir avkastið hjá grunninum síðani 2012.

Virðisbrævamarknaðirnir góvu gott avkast í 2024. Ein sterkur arbeidsmarknaður og rentulækkingar stuðlaðu búskapargongdini. Serliga hækkaðu partabrævakursirnir hjá teimum sjeystu

amerikansku tøknyfyrirkunum, tær sonevndu "Magnificent 7". Við árslok áttu tey sjei feløgini yvir ein triðing av vøkstrinum í S&P 500 vísitalinum, sum er søguliga høgt. S&P 500 hækkaði við um 20% í 2024. Avkastið av lánsbrøvum var somuleiðis gott í 2024.

Talva 4 vísir, at miðalavkastið av fænum síðani 2012 er 3,7%. Í krónum hevur miðalavkastið verið 47,6 mió. kr. um árið.

Tvey av árunum hava íløgurnar givið negativt avkast, í 2018 og í 2022. Men serliga er tað 2022 sum gjørdist eitt óvanliga vánaligt íløgúár, og trekkir 2022 nógv niður í miðalavkastinum.

Ár	Avkast	Mið. kr.
2012	4,5%	38,7
2013	2,7%	25,9
2014	4,7%	47,5
2015	3,5%	38,5
2016	3,8%	44,1
2017	4,4%	54,8
2018	-1,5%	-19,6
2019	8,5%	113,3
2020	3,2%	47,9
2021	6,5%	103,3
2022	-9,0%	-153,0
2023	7,6%	121,9
2024	8,8%	155,7
Miðal	3,7%	47,6

Talva 4 – Ársavkast síðstu árin

Virðisbrævakursir (partabrøv, lánsbrøv, kredittlánsbrøv v.m.) sveiggja hvønn dag. Kursurin er virðið á virðisbrævinum, og hækkar kursurin, merkir tað, at grunnurin fær meira fyri virðisbrævið, um ella tá ið tað verður selt – minskar kursurin fær grunnurin minni.

Talva 5 vísir avkastið av ymsu virðisbrøvunum, sum íløga er gjørd í 2024.

Virðisbrøv	Miðal íløga, mió. kr.	Avkast mió. kr.	Avkast %	Býtið, %
Partabrøv	459	95	20,6	25,9
Statslánsbrøv	33	1	3,7	1,8
Realkredittlánsbrøv	783	35	4,5	44,2
Kredittlánsbrøv (IG)	82	4	4,9	4,6
Lánsbrøv frá menningarlondum	64	3	4,4	3,6
Hárentulánsbrøv	80	5	5,8	4,5
Útlán	60	2	2,6	3,4
Alternativar íløgur	157	8	4,9	8,9
Innlán	55	2	2,9	3,1
Íløgur tilsamans	1.773	156	8,8	100,0

Talva 5 – Avkast í 2024 býtt á aktivklassar

Grunnurin hevur frá 1. januar 2019 fløgurøktaravtalu við Nordea, Handelsbanken, Nykredit og SEB. Í 2024 varð fløgurøðin boðin út av nýggjum, og frá 1. januar 2025 eru avtalur gjørdar við hesar somu fyra, umframt Danske Bank og BankInvest, so tað nú eru seks fløgurøktarar. Landsbankin umsitur eina minni lánsbrævaogn og eisini part av alternativu fløggunum. Við árslok 2024 var virðisbrævaognin hjá grunninum 1,9 mia. kr.

Fyrisiting

Avtala er gjørd við Landsbanka Føroya um at umsita Arbeidsmarknaðareftirlønargrunnin. Umframt at røkja fæið hjá grunninum, tekur Landsbankin sær av øllum fyrisitingarligu uppgávunum hjá grunninum, tó ikki innkrevjing og útgjalding, sum TAKS umsitur.

Framtíðarútlit

Útlitini fyri 2025 eru óviss, millum annað orsakað av geopolitisku støðuni við krígunum í Ukraina og í Miðeystri. Tað hevur ikki gjørt støðuna betri, at USA í januar 2025 fekk nýggjan forseta, sum hevur sett handilskríggj á skrá við at seta toll á nærum allan innflutning til USA. Tað er tí ringt at meta um avkastið í 2025, sum kann fara báðar vegir.

SAMHALDSFASTI

Arbeidsmarknaðareftirlønargrunnurin

c/o Landsbanki Føroya • Kvíggjartún 1 • 160 Argir
+298 360600 • ameg@ameg.fo

Leiðsluátekning

Stýrið hevur í dag viðgjørt og góðkent ársfrásøgnina fyri roknskaparárið 1. januar - 31. desember 2024 fyri Arbeidsmarknaðareftirlønargrunnin.

Ársfrásøgnin er greidd úr hondum í samsvari við ársroknskaparlógina.

Vit meta, at ársroknskapurin gevur eina rættvísandi mynd av ognu, skyldum og figgjarligu støðu felagsins tann 31. desember 2024 umframt av felagsins virksemini fyri roknskaparárið 1. januar - 31. desember 2024.

Vit meta, at leiðslufrágreiðingin inniheldur eina rættvísandi frágreiðing um tey viðurskifti, sum frágreiðingin umrøður.

Ársfrásøgnin verður lögð fram til góðkenningar á stýrisfundinum.

Argir, tann 12. juni 2025

Nevnd



Malan Johansen
forkvinna



Kristoffur Laksá



Elin Sørensen

Grannskoðanarátekning frá óheftum grannskoðara

Til nevndina í Arbeidsmarknaðareftirlønargrunninum

Niðurstøða

Vit hava grannskoðað ársroknskapin hjá Arbeidsmarknaðareftirlønargrunninum fyri roknskaparárið 1. januar - 31. desember 2024 við nýttum roknskaparhátti, rakstrarroknskapi, fíggarstöðu og notum. Ársroknskapurin er gjørdur eftir ársroknskaparlógini.

Tað er okkara fatan, at ársroknskapurin gevur eina rættvísandi mynd av felagsins ognum, skyldum og fíggarligu stöðu tann 31. desember og úrslitinum av virksemi felagsins í roknskaparárinum 1. januar - 31. desember 2024 samsvarandi ársroknskaparlógini.

Grundarlag fyri niðurstøðuni

Vit hava grannskoðað samsvarandi altjóða standardum um grannskoðan og eftir øðrum ásetingum í føroysku grannskoðaralógini. Okkara ábyrgd sambært hesum standardum og krøvum er nærri lýst í grannskoðanarátekningini í pettinum “Ábyrgd grannskoðarans av grannskoðanini av ársroknskapinum“. Vit eru óheft av felagnum samsvarandi altjóða etisku reglunum fyri grannskoðarar (etisku reglurnar hjá IESBA) og øðrum ásetingum, ið eru galdandi í Føroyum, eins og vit hava lokið onnur etisk krøv, sum vit hava sambært hesum reglum og krøvum. Tað er okkara fatan, at vit hava fingið nøktandi grannskoðanarpróg, ið kunnu vera grundarlag undir okkara niðurstøðu.

Ábyrgd leiðslunnar av ársroknskapinum

Leiðslan hevur ábyrgdina av at gera ein ársroknskap, ið gevur eina rættvísandi mynd í samsvari við ársroknskaparlógina. Leiðslan hevur harumframt ábyrgdina av innanhýsis eftirlitinum, ið leiðslan metir skal til fyri at gera ársroknskapin uttan týðandi skeivleikar, uttan mun til um skeivleikarnir standast av sviki ella mistøkum.

Tá ið ársroknskapurin verður gjørdur, hevur leiðslan ábyrgdina av at meta um, hvørt felagið megnar at halda fram við rakstrinum, og har tað er viðkomandi at upplýsa um viðurskifti viðvíkjandi framhaldandi rakstri og at gera ein ársroknskap eftir roknskaparásetingunum um framhaldandi rakstur, uttan so at leiðslan hevur ætlanir um at avtaka felagið, steðga rakstrinum ella um leiðslan í roynd og veru ikki hevur aðrar møguleikar.

Ábyrgd grannskoðarans av grannskoðanini av ársroknskapinum

Endamál okkara er at fáa eina grundaða vissu fyri, at ársroknskapurin sum heild er uttan týðandi skeivleikar, uttan mun til um skeivleikarnir standast av sviki ella mistøkum, og at gera eina grannskoðanarátekning við eini niðurstøðu. Grundað vissa er vissa á høgum stigi, men er tó ikki ein trygd fyri, at grannskoðan framd samsvarandi altjóða standardum um grannskoðan og øðrum ásetingum, sum eru galdandi í Føroyum, altíð kann avdúka týðandi skeivleikar, um slíkir eru. Skeivleikar kunnu koma fyri orsakað sviki ella mistøkum og mugu metast at verða týðandi, um tað er sannlíkt, at teir hvør sær ella saman kunnu metast at hava ávirkan á figgjarligu avgerðirnar, ið roknskaparbrúkararnir taka við støði í ársroknskapinum.

Tá ið vit grannskoða samsvarandi altjóða standardum um grannskoðan og øðrum ásetingum í føroysku grannskoðaralógini, gera vit yrkisligar metingar og varðveita professionella ivasemið undir grannskoðanini. Harumframt:

- Eyðmerkja og meta vit um váðan fyri týðandi skeivleikum í ársroknskapinum, uttan mun til um skeivleikarnir standast av sviki ella mistøkum, leggja til rættis og grannskoða samsvarandi hesum váða og fáa til vega grannskoðanarprógv, ið eru nóg góð og egnað sum grundarlag undir okkara niðurstøðu. Váðin fyri, at vit ikki avdúka týðandi feilir orsakað av sviki, er størri enn váðin fyri, at feilir orsakað av mistøkum ikki verða avdúkaðir, av tí at svik kann umfata samansvørjing, skjalafalsan, ætlað dyljan, villleiðing ella at innanhýsis eftirlit verða skúgvað til viks.
- Fáa vit fatan av tí innanhýsis eftirliti, ið er viðkomandi fyri grannskoðanina, soleiðis at vit kunnu leggja grannskoðanina til rættis á nøktandi hátt eftir umstøðunum, men ikki fyri at gera eina niðurstøðu um, hvussu virkið innanhýsis eftirlitið er.
- Taka vit støðu til, um tann av leiðsluni nýtti roknskaparháttur er hósandi eins og vit meta um, hvørt roknskaparligu metingarnar og tilhoyrandi upplýsingar frá leiðsluni eru rímligar.
- Taka vit støðu til, um tað er hósandi, at leiðslan hevur valt at gera ársroknskapin grundað á roknskaparháttin um framhaldandi rakstur, og um tað, við støði í teimum grannskoðanarprógvum, ið eru fingin til vega, er týðandi óvissa ella viðurskifti, ið kunnu elva til týðandi óvissu um, hvørt felagið megnar at halda áfram. Er niðurstøðan, at tað er týðandi óvissa, skulu vit gera vart við hetta í grannskoðanarátekningini við at vísa til upplýsingar hesum viðvíkjandi í ársroknskapinum ella, um hesar upplýsingar ikki eru nøktandi, tillaga okkara niðurstøðu. Okkara niðurstøður eru grundaðar á tey grannskoðanarprógv, ið eru fingin til vega fram til dagin, tá ið okkara grannskoðanarátekning verður undirskrivað. Hendingar í framtíðini ella viðurskifti kunnu tó elva til, at felagið ikki er ført fyri at halda fram við rakstrinum.
- Taka vit støðu til samlaðu framløguna, bygnaðin og innihaldið í ársroknskapinum, íroknað upplýsingarnar í notunum umframt um ársroknskapurin vísir transaktiónir, sum liggja undir, og hendingar á ein slíkan hátt, at tað gevur eina rættvísandi mynd.

Vit samskifta við leiðsluna um millum annað vavið á ætlaðu grannskoðanini og nær vit vænta at grannskoða. Harumframt samskifta vit um týðandi eygleiðingar í sambandi við grannskoðanina, so sum týðandi manglar í innanhýsis eftirlitinum, ið vit eru komin fram á í sambandi við grannskoðanina.

Ummæli av leiðslufrágreiðingini

Leiðslan hevur ábyrgdina av leiðslufrágreiðingini.

Okkara niðurstøða um ársroknskapin fevnir ikki um leiðslufrágreiðingina, og vit geva ikki nakra váttan við vissu um leiðslufrágreiðingina.

Tað er okkara ábyrgd, í sambandi við grannskoðanina av ársroknskapinum, at lesa leiðslufrágreiðingina og í hesum sambandi meta um, hvørt samanhangur er millum leiðslufrágreiðingina og ársroknskapin, ella um hon er í mótsøgn við ta vitan, ið vit hava fingið undir grannskoðanini, ella á annan hátt er tengd at týðandi skeivleikum.

Okkara ábyrgd er harumframt at hugsa um hvørt leiðslufrágreiðingin hevur kravdu upplýsingarnar samsvarandi ársroknskaparlógini.

Grundað á gjørda arbeiðið er tað okkara fatan, at leiðslufrágreiðingin samsvarar við ársroknskapin, og at hon er gjørd samsvarandi krøvunum í ársroknskaparlógini. Vit eru ikki vorðin varug við týðandi feilir í leiðslufrágreiðingini.

Tórshavn, hin 12. juni 2025

NUMO

Góðkent grannskoðanarvirki Sp/f



Gert Drangastein

løggildur grannskoðari

Upplýsingar um grunnin

Grunnurin	Arbeidsmarknaðareftirlønargrunnurin C/O Landsbanki Føroya Kvíggjartún 1 FO-160 Argir Roknskaparár: 1. januar - 31. desember
Stýri	Malan Johansen, <i>forkvinna</i> Kristoffur Laksá Elin Sørensen
Grannskoðan	NUMO Góðkent grannskoðanarvirki Sp/f Smyrilsvegur 20 100 Tórshavn
Ársaðalfundur	Ársaðalfundur verður hildin eftir nærri áseting.

Nýttur roknskaparháttur

Ársfrásögnin hjá Arbeidsmarknaðareftirlønargrunninum fyrir 2024 er gjörd í samsvari við góðan roknskaparsíð og sambært §§ 13 - 15 í starvsskipanini fyrir Arbeidsmarknaðareftirlønargrunnin.

Tann nýtti roknskaparhátturinn er óbroyttur í mun til síðsta ár.

Ársfrásögnin fyrir 2024 er gjörd í donskum krónum.

Um innrokning og virðisáseting

Inntøkur verða innroknaðar í rakstrarroknskapin, so hvørt sum tær verða vunnar. Harumframt verða virðisjavningar av figgjarligum ognum og skyldum innroknaðar. Í rakstrarroknskapinum verða somuleiðis allir kostnaðir, íroknað avskrivningar og niðurskrivingar, innroknaðir.

Ognir verða innroknaðar í figgjarstöðuna, tá ið tað er sannlíkt, at grunnurin í framtíðini fær figgjarligar ágóðar, og virðið á ognini kann gerast upp álítandi.

Skyldur verða innroknaðar í figgjarstöðuna, tá ið tað er sannlíkt, at grunnurin í framtíðini skal av við figgjarligar ágóðar, og virðið á skylduni kann gerast upp álítandi.

Til at byrja við verða ognir og skyldur innroknaðar til kostprís. Síðani verða ognir og skyldur virðisásettar, sum lýst niðanfyri fyri einstøku roknskaparpostarnar.

Ávísar figgjarligar ognir og skyldur verða virðisásettar til amortiseraðan kostprís. Amortiseraður kostprísur verður uppgjördur sum upprunaligur kostprísur við frádrátti av møguligum avdráttum og ískoyti/frádrátti av samlaðu amortiseringini av muninum millum kostprís og áljóðandi virði.

Í sambandi við innrokning og virðisáseting verður hædd tikin fyri væntaðum tapum og vandum, sum íkoma, áðrenn ársfrásögnin verður lögð fram, og sum sanna ella avsanna viðurskifti, ið vóru til staðar figgjarstöðudagin.

Rakstrarroknskapurin

Nettoinntøka

Inntøka grunsins - arbeidsmarknaðareftirlønargjaldið - er fyri løntakarar ásett til 3% (2019: 3%) av árliku skattskyldugu inntøkuni sambært fyribilsskattaskránni, umframt javningar av inngjældum undanfarin ár.

Við roknskaparløk er ikki gjørligt at gera upp inntøkurnar fyri roknskaparárið endaliga, tí grundarlagið undir inntøkunum ikki er tøkt, við tað at sjálvuppgávurnar hjá persónum, sum inntøkurnar verða uppgjördar eftir, ikki eru tøkar.

Hesar uppgerðir verða tí gjørdar í eftirfylgjandi roknskaparári. Broytingarnar eru tó ikki av eini tilílkari stødd, at tær hava týðandi ávirkan á ársfrásøgnina.

Fyri arbeiðsgevarar er eftirlønargjaldið ásett til 3% (2019: 3%) av árligu útgoldnu A-inntøkuni.

Útgoldin arbeiðsmarknaðareftirløn

Kostnaðurin fyri arbeiðsmarknaðareftirløn er lógarbundna útgjaldingin til pensjónistar í roknskaparárinum.

Samsýningar

Starvsfólkakostnaður fevnir um samsýningar, íroknað frítíðarløn og eftirlønir umframt aðrar kostnaðir til sosiala trygd v.m. til starvsfólk. Móttikin endurgjöld frá almennum myndugleikum eru drigin frá starvsfólkakostnaðinum.

Aðrir uttanhýsis kostnaðir

Aðrir uttanhýsis kostnaðir fevna um kostnaðir til fyrisiting, útreiðslur til umsiting av ognu grunsins, umframt annan kostnað.

Fíggjarligar inntøkur og kostnaðir

Fíggjarligar inntøkur og kostnaðir fevna um rentur, kursvinning og -tap viðvíkjandi virðisbrøvum, skuld og flytingar í fremmandum gjaldoyra, amortisering av fíggjarligum ognu og skyldum.

Skattur av ársúrslitinum

Grunnurin er ikki skattskyldugur.

Fíggjarstøðan

Áogn

Áogn verður virðisásett til amortiseraðan kostprís.

Niðurskriving verður gjørd móti væntaðum tapi, tá ið tað verður mett at vera ein óvildug ábending um, at ein áogn ella áognarbólkur eru minkað í virði. Er ein óvildug ábending um, at ein einstøk áogn er virðisminkað, verður henda áogn niðurskrivað.

Tíðaravmarkingar

Tíðaravmarkingar, ið eru innroknaðar sum ogn í umferð, fevna um goldnar kostnaðir viðvíkjandi komandi roknskaparárum.

Virðisbrøv og kapitalpartar

Virðisbrøv og kapitalpartar, ið fevna um børsskrásett partabrøv og lánsbrøv, verða virðisásett til dagsvirði figgjarstöðudagin. Ikki børsskrásett virðisbrøv verða virðisásett til dagsvirði grundað á eitt roknað kapitalvirði.

Tøkur peningur

Tøkur peningur fevnir um tøkar peningaupphæddir og stuttfreistað virðisbrøv, við eini gildistíð minni enn 3 mánaðir, og sum uttan forðing kunnu vekslast til tøkkan pening, og har vandin fyri virðisbroytingum er ótýðandi.

Skyldur

Skyldur verða virðisásettar til nettorealisationsvirði.

Rakstrarroknskapur 1. januar - 31. desember 2024

	Nota	2024 kr.	2023 tkr.
Nettoinntøka	1	773.952.859	736.587
Avseting	2	-80.395.843	-2.005
Útgoldin arbeidsmarknaðareftirløn		-713.310.367	-675.074
Aðrir uttanhýsis kostnaðir		<u>-3.805.555</u>	<u>-3.552</u>
Bruttoúrslit		-23.558.906	55.956
Samsýningar	3	-196.597	-196
Úrslit áðrenn fíggarpostar		-23.755.503	55.760
Fíggarligar inntøkur	4	<u>156.479.862</u>	<u>122.399</u>
Úrslit áðrenn skatt		132.724.359	178.158
Skattur av ársúrslitinum		<u>0</u>	<u>0</u>
Ársúrslit		<u>132.724.359</u>	<u>178.158</u>
Flutt úrslit		<u>132.724.359</u>	<u>178.158</u>
		<u>132.724.359</u>	<u>178.158</u>

Fíggarstöða tann 31. desember 2024

	<u>Nota</u>	<u>2024</u> kr.	<u>2023</u> tkr.
Ogn			
Áogn av sølu og tænaðum		93.954.470	95.545
Tíðaravmarkingar		<u>60.089.989</u>	<u>59.426</u>
Áogn		<u>154.044.459</u>	<u>154.971</u>
Virðisbrøv	5	<u>1.630.885.094</u>	<u>1.699.731</u>
Virðisbrøv		<u>1.630.885.094</u>	<u>1.699.731</u>
Tøkur peningur		<u>292.256.858</u>	<u>9.882</u>
Ogn í umferð tilsamans		<u>2.077.186.410</u>	<u>1.864.584</u>
Ogn til samans		<u>2.077.186.410</u>	<u>1.864.584</u>

Fíggarstøða tann 31. desember 2024

	Nota	<u>2024</u> kr.	<u>2023</u> tkr.
Skyldur			
Fluttur vinningur		<u>1.996.629.011</u>	<u>1.863.905</u>
Eginogn	6	<u>1.996.629.011</u>	<u>1.863.905</u>
Onnur skuld		<u>80.557.399</u>	<u>679</u>
Stuttfreistað skuld		<u>80.557.399</u>	<u>0</u>
Skuld tilsamans		<u>80.557.399</u>	<u>0</u>
Skyldur tilsamans		<u>2.077.186.410</u>	<u>1.864.584</u>
Eventualskyldur v.m.	7		
Veðsetingar og trygdarveitingar	8		

Notur til ársfrásögnina

	2024	2023
	kr.	tkr.
1 Nettoinntøka		
Eftirlønargjald, løntakarar	398.795.574	378.761
Eftirlønargjald, arbeidsgevarar	<u>375.157.285</u>	<u>357.826</u>
Nettosøla til samans	<u>773.952.859</u>	<u>736.587</u>
2 Avsetingar		
Krav, Nordisk Konvention	80.000.000	0
Sett av til tap, arbeidsgevarar	<u>395.843</u>	<u>2.005</u>
	80.395.843	2.005
3 Samsýningar		
Nevndarsamsýningar	188.179	187
Önnur gjöld tengd at samsýning	<u>8.418</u>	<u>9</u>
	<u>196.597</u>	<u>196</u>
Starvsfólkatal í miðal	<u>0</u>	<u>0</u>
4 Fíggjarligar inntøkur		
Avkast, lánsbrøv	57.147.476	62.428
Avkast, partabrøv	95.504.125	55.805
Rentur, peningastovnar	2.092.639	1.400
Rentur, áögn frá sølu	253.512	164
Røkt	<u>1.482.111</u>	<u>2.601</u>
	<u>156.479.862</u>	<u>122.399</u>

	2024 kr.	2023 tkr.
5 Virðisbrøv		
Partabrøv	462.633.306	440.591
Lánsbrøv	983.754.191	1.110.707
Alternativar íløgur	<u>184.497.597</u>	<u>148.433</u>
	<u>1.630.885.094</u>	<u>1.699.731</u>
6 Eginogn	Fluttur vinningur	Til samans
Salda 1. januar 2024	1.863.904.652	1.863.904.652
Ársúrslit	<u>132.724.359</u>	<u>132.724.359</u>
Eginogn	<u>1.996.629.011</u>	<u>1.996.629.011</u>

7 Eventualskyldur v.m.

Grunnurin móttók í 2019 kæru fyri undantak at rinda AMEG-gjöld, tí sosial gjöld vera goldin aðrastaðni í tráð við Nordisk konventión. Frá 1. januar 2019 er undantak heimilað í AMEG-lógini. Ivamál hevur tó verið, um grunnurin skuldi endurrinda AMEG-gjöld aftur í tíð.

Í 2023 tók Eystari Landsrættur avgerð til fyrimunar fyri teir, ið høvdu kært Heilsutrygd fyri at krevja heilsutrygdargjald frá persónum, sum sambært Nordisku konventión ikki skulu rinda sosial gjöld í tveimum londum, tá rættur bert er til útgjald í øðrum landinum. Eftir hesa dómsavgerð, vendi stýrið sær til Fíggjarmálaráðið við spurninginum um, hvussu grunnurin skuldi fyrihalda seg. Stýrið fyri grunnin metti, at av tí at tað er TAKS, sum krevur gjøldini inn, var tað TAKS og Fíggjarmálaráðið, ið høvdu tulatingarrættin.

Í 2024 hevur stýrið tikið avgerð um at innrokna ta upphædd, sum TAKS hevur roknað fyri tíðarskeiðið 2014 og frameftir, at grunnurin kann koma at rinda út aftur. Talan er um 80 mió.kr.

Aðrar eventualskyldur eru ikki.

8 Veðsetingar og trygdarveitingar

Ongar ognir hjá grunninum eru veðsettar, og ongar trygdir eru veittar.